



# 140 Sena

mill-Wasla  
ta' l-Istatwa ta' Marija Annunzjata  
f'Hal Balzan

(1868 - 2008)



**Carmel Bezzina**

*B.A., M.A., M.Ed. Couns. (Bristol)*



*Fl-okkażjoni ta' l-erbghin sena minn meta fl-1968  
Hal Balzan fakkar il-mitt sena ta' l-istatwa titulari*

## L-Istatwa ta' Marija Annunzjata - Storja ta' 140 Sena

Žgur li lkoll kemm ahna ghadna niftakru meta tmien snin ilu, nhar is-Sibt, il-25 ta' Marzu 2000, hriġna f'pellegrinaġġ mat-toroq tar-rahall il-vara għażiża tal-Lunzjata biex fakkarna l-gublew ta' l-Inkarnazzjoni ta' l-Iben ta' Alla. Kienet purċissjoni ta' barra minn żmienha, li l-Balzanin ikkonkorrew għaliha bi hgarhom! Dik is-sena tal-ftuh tal-millennju l-ġdid, l-istatwa tal-Lunzjata harġet darbtejn tbierek u żżejjen it-toroq tagħna. Izda dik ma kenitx l-unika darba li l-istatwa titulari harġet darbtejn fl-istess sena. Dawk fostna li għandhom ta' l-anqas ftit aktar minn erbghin sena jiftakru li fl-1968 dan kien ġara wkoll. Dik is-sena Hal Balzan fakkarna l-ewwel ċentinarju tal-vara titulari tal-Lunzjata nhar it-Tnejn, il-25 ta' Marzu, jum il-festa liturgika.

### Ix-xewqa tal-Balzanin għal statwa tal-Lunzjata

Ir-rabta ta' Hal Balzan ma' l-Annunzjata tmur lura hafna fis-snin. Mit-tmien knejjes li kien hawn Hal Balzan meta Mons. Pietru Dusina żar lil dan ir-rahall nhar l-1 ta' Frar 1575, tnejn minnhom kienu ddedikati lil-Lunzjata. Wahda minn dawn il-knejjes m'għandna l-ebda hjiel tagħha. L-ohra hija l-knisja l-qadima tal-Lunzjata fi Triq it-Tliet Knejjes li aktar tard kellha tkun l-ewwel knisja parrokkjali meta Hal Balzan sar parroċċa nhar l-14 ta' Awissu 1655. Mons. Dusina jghidilna li l-knisja nbriet fis-seklu 16 u li kienet mill-bidu ddedikata lil Marija Annunzjata.<sup>1</sup> Bil-bini tal-knisja parrokkjali l-ġdida bejn is-snin 1669 u 1695 kompliet tiseddaq ir-rabta ta' dan ir-rahall mal-Lunzjata meta missirijietna

hatru dan it-tempju lil Sidna Marija mhabbra mill-Arkanġlu Gabriel.

Mal-mogħdija tas-snin, meta fil-gzejjer tagħna bdiet diehla d-drawwa li l-parroċċa jkollha l-istatwa



*L-istatwa titulari ta' Marija Annunzjata, xogħol fl-injam ta' Mastru Salv Dimech. Din l-istatwa, l-għożża tal-Balzanin, issa ilha fostna 140 sena.*

titulari tagħha, il-Balzanin thajru huma wkoll li jkollhom l-istatwa tagħhom tal-Lunzjata. Fil-fatt, nhar il-15 ta' Lulju 1864, Pasquale Muscat u Mario Borg, f'isem in-nies tar-rahal, ipprezentaw petizzjoni lill-Isqof Gaetano Pace Forno biex jitolbuh permess halli jkunu jistgħu jordnaw statwa ta' Marija Annunzjata skond mudell approvat minnu stess: *"Rappresentano riverentemente di trovarsi premurosi gli abitanti di detto Casale mediante contribuzioni fare una statua rappresentante l'Annunziata della Beata Vergine Maria per la Santa Chiesa Parrocchiale di detto Casale Balzan giusto un modello da essere dall'Eccellenza Vostra approvato."*<sup>2</sup> Il-parruċċani kienu lesti li jikkontribwixxu għal dan il-ghan u għalhekk kienu herqana jistennew l-approvazzjoni ta' l-Isqof.

L-ghada, is-16 tax-xahar, wara li l-Isqof kien qara l-petizzjoni, talab għal aktar informazzjoni minghand il-kappillan tal-parroċċa.<sup>3</sup> Tlitt ijiem wara, il-kappillan, li dak iż-żmien kien Dun Pawl Liċinju Micallef,<sup>4</sup> kitiblu li l-istatwa attwali ma kinitx addattata għal jum il-festa u għalhekk kien mixtieq li ssir ohra li tirrappreżenta l-Annunzjazzjoni: *"... mi so il dovere di relatarle, che non ho obbiezione, che i ricorrenti siano ammessi nella loro dimanda, per la ragione che l'attuale statua non è addattata per il giorno festivo del titolare di questa Sacra Parrocchiale Chiesa, che al certo assai desiderabile che si sostituisca una altra che rappresenta l'Annunziata della Beata Vergine titolare di detta Chiesa."*<sup>5</sup> Il-kappillan ma kellu ebda oġġezzjoni li l-istatwa ssir, iżda għamel xi kundizzjonijiet, fosthom li l-istatwa tinhadem skond mudell approvat mill-isqof, li l-parroċċa ma tidholx għall-ispejjeż tagħha, u li l-istatwa tkun proprjetà tal-knisja u tingħata lill-parroċċa ta' Hal Balzan.<sup>6</sup> L-Isqof Pace Forno approva din il-petizzjoni nhar it-23 ta' Lulju 1864;<sup>7</sup> madankollu kellhom jgħaddu aktar minn sentejn u nofs sakemm twettaq il-ftehim meħtieġ biex ix-xogħol seta' jibda.

## L-iskultur Salvatore Dimech (1804-1886)

Ix-xogħol ta' l-istatwa l-ġdida kien afdat f'idejn Mastru Salv Dimech, li skond l-istoriku Castagna kien imlaqqam 'is-Sartx'. L-iskultur Salvatore Dimech twieled il-Mosta fis-27 ta' Frar 1804 minn Giovanni Dimech u Antonia, imwiolda Agius.<sup>8</sup> Missier Salvatore Dimech x'aktarx kien bidwi, jew inkella kien jaqla' l-ghajxien tiegħu billi jbigħ il-halib tal-merhla mogħoż li kien irabbi. "Izda dan hu biss ipotesi u mhux fatt dokumentat," jikteb Eugene F. Montanaro. "Wasalna għal din il-konklużjoni għaliex fil-ġurnali kontemporanji l-iskultur Salvatore Dimech jissegħja ukoll *uomo semplice di campagna*, filwaqt li l-istoriku Castagna jgħid li Salvatore kien

'ragħaj il-mogħoż'."<sup>9</sup> Salvatore kien it-tielet wild fost erba' ahwa: kellu huh u ohtu akbar minnu, u huh iż-żgħir. L-ahwa Dimech kollha twieldu l-Mosta u lkoll hadu l-magħmudija tagħhom minn idejn il-kappillan Dun Feliċ Calleja.<sup>10</sup> Nafu fiż-żgur li l-iskultur Salvatore Dimech kien għadu jgħix fil-limiti tal-parroċċa tal-Mosta meta ta' ghoxrin sena, nhar is-26 ta' April 1824, fil-knisja parrokkjali ta' Hal Lija, ha b'martu lil Maria Agius.<sup>11</sup>

F'xi żmien bejn l-1824 u l-1837 Salvatore Dimech mar jgħix Hal Lija, billi martu Maria kienet minn dan ir-rahal. Id-dokumentazzjoni fir-reġistri parrokkjali ta' Hal Lija, jgħidilna Montanaro, turina b'mod l-aktar ċar illi mis-sena 1837 sal-mewt tiegħu fl-1886 l-iskultur Dimech baqa' jgħix mal-familja tiegħu Hal Lija. Minn dan iż-żwieġ kellu tmien ulied: sitt ibniet u żewġ subien; iżda sfortunatament sitta minnhom mietu f'età żgħira. Wara wiehed u ghoxrin sena ta' żwieġ, martu Maria mietet fis-6 ta' Ġunju 1845, meta kien għad kellha biss madwar erbgħin sena. Salvatore Dimech reġa' żżewweġ, din id-darba lil Caterina Fenech. Iż-żwieġ sar ukoll fil-knisja parrokkjali ta' Hal Lija nhar is-16 ta' Settembru 1845.<sup>12</sup> Minn dan it-tieni żwieġ Salvatore kellu erbat itfal: żewġ subien u żewġt ibniet. Fit-tifkira tal-magħmudija ta' ibnu l-kbir, isem il-missier huwa mnizżel Maestro Salvatore Dimech.<sup>13</sup> L-iskultur Dimech miet Hal Lija, fl-ghomor ta' 82 sena, nhar is-26 ta' Ottubru 1886. Difnuh l-ghada fil-knisja parrokkjali ta' l-istess raħal, fil-qabar li jgħib in-numru 55.<sup>14</sup>

## Xoghlijiet ta' Salvatore Dimech

Jidher li Salvatore Dimech beda l-hidma artistika tiegħu bhala skultur fil-ġebli Maltija, u jista' jkun li huwa kiseb l-ewwel kummissjonijiet f'dan il-qasam minghand l-amministraturi ta' xi knejjes parrokkjali jew sidien ta' djar privati. L-ewwel biċċa xogħol importanti ta' Dimech kienet l-istatwa ta' San Franġisk t'Assisi, li tinsab il-Furjana quddiem il-kunvent tal-Kapuċċini. L-istoriku Castagna jgħidilna li Dimech hadem din l-istatwa fl-1837.<sup>15</sup> Għal Montanaro, din l-istatwa ta' San Franġisk "tirrifletti forza primitiva ispirata minn fidi qawwija ta' ruh sempliċi."<sup>16</sup> Huwa tal-fehma wkoll li billi din l-istatwa x'aktarx qatt ma giet 'irtokkata', tista' titqies bhala l-uniku xogħol li jirrifletti verament l-istil awtentiku u ġenwin li kien ihaddan Salvatore Dimech. F'dan il-kuntest huwa interessanti dak li deher fil-*Malta Government Gazette* tat-2 ta' Mejju 1838: *"... this individual, whose name is Salvatore Dimech, born in Casal Musta, and endowed by nature with every talent for a sculptor, although without any instruction, does not confine himself to ornamental work, but has advanced to the execution of the human figure, which comprehends the most difficult parts of the art."*<sup>17</sup>

Kollox juri li fl-1838 isem l-iskultur Salvatore Dimech kien maghruf sewwa. F'dik l-istess sena, huwa naqqax fil-ġebbla Maltija l-figura ta' San Girgor il-Kbir li tqieghdet quddiem il-knisja parrokkjali l-qadima taż-Żejtun. Dimech hadem din l-istatwa minn fuq disinn tal-pittur Giuseppe Hyzler u taht id-direzzjoni tieghu. Dan ix-xoghol ta' Dimech kien imfahhar hafna, kif turi din il-kitba: "... *the figure of St Gregory the Great seated in a chair expounding the Holy Scripture, a recent work of Salvatore Dimech... surpasses every expectation. It is of colossal size, cut in Malta stone, after a design and under the direction of the native artist Hyzler. This statue is successfully executed in all its details, notwithstanding the great difficulties inseparable from the completion of such a task...*"<sup>18</sup> Il-kittieb jerga' jirreferi ghan-nuqqas ta' tahrig formali fl-arti li kellu Dimech kif ukoll għall-fatt li huwa kellu jtemm dan ix-xoghol fiż-żmien qasir ta' hamsin jum.

Xoghol iehor importanti li kellu sehem fih l-iskultur Salvatore Dimech kien l-istatwa ta' l-Appostlu Missierna San Pawl, skolpita fil-ġebbla tal-franka u mwaqqfa fuq il-Gzejjer ta' San Pawl fl-1845. Dan il-monument nazzjonali Pawlin hadmuh flimkien l-iskulturi Sigismondo Dimech<sup>19</sup> u Salvatore Dimech. Ma nafux min hejja d-disinn ta' din l-istatwa ta' San Pawl ta' fuq il-Gzejjer. L-istoriku Castagna jghidilna li Salvatore Dimech kien 'skular', jew alliev, ta' Sigismondo Dimech.<sup>20</sup> Dan jaghtina x'nifhmu li Salvatore Dimech seta' ha l-apprentistat tieghu fil-hanut ta' l-iskultur Sigismondo Dimech. Il-fatt li ż-żewġ skulturi hadmu flimkien l-istatwa ta' San Pawl ta' fuq il-Gzejjer jista' jkun indikazzjoni ta' xi rabtiet interessanti bejniethom.<sup>21</sup>

Salvatore Dimech halla diversi xogħlijiet oħrajn fil-ġebbla lokali. L-istoriku Castagna jaghti lista tax-xogħlijiet ewlenin ta' Dimech, fosthom l-istatwi tal-Gran Mastri L'Isle Adam u La Valette li kienu jzejnju *Porta San Giorgio*, il-bieb ewlieni tal-belt, maghruf bhala Putirjal.<sup>22</sup> Jidher ukoll li Salvatore Dimech baqa' attiv fil-qasam ta' l-iskultura ornamentali, hekk li Castagna jghidilna li fis-sena 1865 Dimech esegwixxa skultura dekorattiva fil-bini tat-Teatru Rjal.

Fis-sena imwahrha tieghu ta' skultur, Salvatore Dimech thajjar jahdem xoghol skultorju fl-injam li kien jehtieg ċertu impenn u hila. Din il-hajra tieghu twettqet meta ntgħazel biex inaqqax fl-injam il-vara titolari tal-Lunzjata għall-parroċċa ta' Hal Balzan u dik ta' Santa Marija għall-parroċċa fejn twieled, il-Mosta. Dawn kienu x'aktarx fost l-aħhar xogħlijiet kbar tieghu. Kollox juri li Salvatore Dimech ma hadem l-ebda kummissjoni importanti wara s-sena 1868. Hekk kif illesta dawn iż-żewġ statwi, meta

allura kellu 64 sena, ma jissemmewx kummissjonijiet oħra importanti, u għaldaqstant jaghtina x'naħsbu li għadda l-aħhar snin ta' hajtu jistrieħ, okkupat fuq xi xoghol hafif.<sup>23</sup>

Tghid x'kien li wassal lill-Balzanin jirrikorru għand dan l-iskultur fost skulturi u statwarji oħra li kien hawn Malta dik il-habta? Fost dawn, ta' min isemmi lil Xandru Farrugia, Pietro Paolo Azzopardi, Salvatore Psaila, u Karlu Darmanin, li kienu diġà għamlu isem f'pajjiżna.<sup>24</sup> F'dan il-kuntest, ma nistgħux ma naqblux ma' Montanaro li josserva "illi l-ewwel nofs tas-seklu 19 kien tabilhaqq il-perjodu tad-deheb tal-*woodcarvers* Maltin. Qatt qabel f'pajjiżna ma kien hawn numru daqshekk sabih ta' skulturi li kienu jghixu fl-istess żmien u li kienu kapaċi jnaqqxu fl-injam figurati maestruzi ta' ċertu livell artistiku."<sup>25</sup> B'danakollu, nistgħu ngħidu mingħajr tlaqliq illi Salvatore Dimech ma għamlx għajb lill-iskulturi ta' żmienu billi wera hila u teknika mhux tas-soltu anke f'din il-fergħa ta' arti popolari.

## Il-Balzanin jordnaw l-istatwa tal-Lunzjata

Kienu għaddew fuq sentejn u nofs minn meta l-Isqof Gaetano Pace Forno approva li ssir l-istatwa ta' Marija Annunzjata, wara l-petizzjoni li kienu ressqulu Pasquale Muscat u Mario Borg f'isem innies ta' Hal Balzan. X'setghu kienu r-raġunijiet ta' dan id-dewmien ma nafux: forsi nuqqas ta' fondi, jew il-kundizzjonijiet li kien ressaq il-kappillan, forsi wkoll l-approvazzjoni tal-mudell, jew l-għażla ta' l-aħjar skultur biex jahdimha? Kienu x'kienu r-raġunijiet, nhar it-3 ta' Frar 1867 l-istess Pasquale Muscat u Mario Borg ftiehm u ma' l-iskultur Salvatore Dimech biex jonqox fl-injam l-istatwa ta' l-Annunzjazzjoni għall-parroċċa ta' Hal Balzan. Il-vara kellha tkun b'żewġ figurati: Marija Annunzjata fuq naha u quddiemha l-Anglu Gabriel, u vażun bil-gilji fin-nofs: "... *i quali ġPasquale Muscat e Mario Borgh danno e conferiscono la commissione ad esso Salvatore Dimech, di fare una statua rappresentante l'Annunziata contenente due statue l'una l'Annunziata e l'altra l'Angelo Gabriello con un vasetto con gilio in mezzo per la Santa Parrocchiale Chiesa di Casal Balzan e non altrimenti.*"<sup>26</sup>

Pasquale Muscat u Mario Borg dahlu responsabbli li jfornu lill-iskultur bl-injam mehtieg, u hu kellu juża ġibs u kolla mħallta taht id-direzzjoni ta' induratur magħżul minnhom. L-ispejjeż ta' din l-għażla ta' l-induratur riedu jithallsu mill-iskultur Dimech. L-istatwa bla pedestall kellha tkun lesta għall-induratura skond il-mudell approvat sat-30 ta' Settembru ta' l-istess sena. Il-prezz kien 50 lira sterlina, ekwivalenti għal 600 skud Malti. Din is-somma kienet tinkludi l-prezz tax-xoghol, il-ġibs u



*L-istatwa tal-Lunzjata kif harġet minn idejn l-iskultur Salvatore Dimech fl-1868. (Ritratt antik mill-kollezzjoni privata ta' l-awtur)*

xi spejjeż ohra li setghu jinqalgħu, iżda ma kinitx tinkludi la l-induratura u lanqas il-pedestall. Muscat u Borg kienu t-tnejn responsabbli ndaqs b'għidhom fl-obbligazzjonijiet tal-hlas imwiegħed. Is-somma dovuta kellha tithallas hekk kif l-istatwa bla difetti tingħatalhom lesta għall-induratura. L-ispejjeż tat-trasport kienu għall-klijenti.

Nhar il-21 ta' Marzu 1869 Dimech iddikjara li kien irċieva mingħand Muscat u Borg is-somma ta' 921 skud u 3 tari. Dawn kienu jikkonsistu f'600 skud għaž-żewġ figuri tal-Madonna Annunzjata u l-Anglu Gabriel b'vażun bil-gilji fin-nofs, waqt li l-kumpliment tas-somma, 321 skud u 3 tari, intefqu fuq xogħol u kolla għall-pedestall.<sup>27</sup> Aktarx li l-ordni għal dan kienet saret fl-intervall tat-tlestija ta' l-istatwa u l-hlas tagħha.

## Fejn inhadmet l-istatwa tal-Lunzjata?

Mistoqsija li tiġina f' mohħna f' dan il-kuntest hija dwar il-post fejn setghet inhadmet l-istatwa titolari tagħna. Sfortunatament, ikollna ngħidu bla tlaqliq li ma nafux. Fiż-żmien meta kienet qed tinhadem, jiġifieri bejn Frar 1867 u Marzu 1868, l-iskultur Salvatore Dimech kien ilu jgħix Hal Lija tletin sena u fuqhom ukoll. Għaldaqstant hemm il-possibiltà li l-vara tal-Lunzjata nhadmet fir-raħal ġar tagħna ta' Hal Lija.

Min-naha l-ohra nafu li l-Lunzjata u Santa Marija tal-Mosta tlestew fl-istess sena, l-1868, u għalhekk nistgħu nassumu li l-iskultur Dimech hadem fuqhom

fl-istess żmien. Issa fil-Mosta hemm dar antika fil-kantuniera bejn Triq il-Kurat Bezzina u Triq Salvu Dimech, imsemmija għall-iskultur innifsu, li fiha jingħad li kien jgħix Salvatore Dimech u fejn hadem l-istatwa ta' Santa Marija. Irhama mwahħla mal-faċċata ta' din id-dar tfakkar dan.<sup>28</sup> Ghalkemm dan it-tagħrif m'huwix dokumentat, hemm tradizzjoni popolari qawwija fost il-Mostin li din hija d-dar fejn Dimech hadem l-istatwa ta' Santa Marija.<sup>29</sup> Jekk dan huwa storikament minnu, l-argument li l-istatwa tal-Lunzjata wkoll setghet inhadmet f'din id-dar huwa b'saħħtu hafna.

Hemm ukoll il-possibiltà l-ohra li l-istatwa tal-Lunzjata setghet inhadmet xi mkien go Hal Balzan stess. Donnu jidher li ma kenitx xi haġa rari dak iż-żmien li l-istatwi jinhadmu fil-belt jew raħal għal fejn ikunu ġew ordnati.<sup>30</sup> Il-fatt li l-iskultur Salvatore Dimech kien joqgħod Hal Lija, daqshekk vicin Hal Balzan, jista' jsaħħah din il-possibiltà. Iżda jkollna nerġgħu ntenu li m'għandna xejn fiċ-ċert u xejn dokumentat.

## 1868: L-istatwa tal-Lunzjata titlesta u tasal Hal Balzan

Salvatore Dimech lesta l-istatwa tal-Lunzjata ta' Hal Balzan, kif ukoll dik ta' Santa Marija tal-Mosta, fis-sena 1868.<sup>31</sup> Il-holma tal-Balzanin issa sehhet. L-iskultur Dimech tahom il-vara titolari li xtaqu, li tirrappreżenta l-ġrajja tat-Thabbira ta' Marija mill-Anglu Gabriel. Fuq naha tal-vara, naraw il-figura ta' Marija għarkobbtejha, b'rasha kemxejn inklinata 'l isfel u b'dirgħajha msallbin fuq sidirha, donnha qieghda tisma' b'mod attent dak li qed jgħidilha l-habbâr divin. Fuq in-naha l-ohra naraw l-Arkanġlu Gabriel, żagħżugh il-ġmiel tiegħu, wieqaf fuq shaba, b'idu l-leminija mghollija b'tislama lil Marija u b'idu x-xellugija żżomm ġilju, u b'par ġwienah, skond it-tradizzjoni ikonografika. Jifred iż-żewġ figuri vażun tond ornamentat b'bukkett fjuri fih, wieqaf fuq kapitell ta' ordni kompost.

Skond l-istudjuż ta' l-arti l-Prof. Mario Buhagiar, fl-esekuzzjoni tax-xogħlijiet tiegħu Salvatore Dimech kien influwenzat mill-fehmiet ta' l-artisti msejha 'Nazareni'. Dawn l-artisti kienu jemmnu li l-arti għandha taqdi skop reliġjuż jew morali, u kellhom l-ideal li jerġgħu jnisslu fl-arti dak l-ispirtu profundament reliġjuż u nistrani tipiku taż-Żminijiet Medjevali.<sup>32</sup> L-esponent ewlieni tal-moviment tan-Nazareni f'Malta kien il-pittur Giuseppe Hyzler (1787-1858). Ghalkemm jidher li Salvatore Dimech ma kellux rabtiet diretti ma' akkademi jew artisti barranin, billi lanqas kien bniedem ta' xi skola kbira, x'aktarx li beda jxaqleb lejn xejriet imnebbħa mill-Moviment tan-Nazareni għaliex kien influwenzat mill-pittur Hyzler.



*L-istatwa tal-Lunzjata, fl-istat originali tagħha, armata għall-festa fil-kappellun tar-Rużarju. Ritratt ta' l-ewwel kwart tas-seklu 20. (Hajr lil John Pullicino)*

Giuseppe Hyzler kien intlaqat mill-hila artistika ta' Salvatore Dimech, u bejniethom hadmu xi xoghol flimkien. Diġà ssemma li kien fuq id-disinn ta' l-istess Hyzler u taht id-direzzjoni tiegħu li Dimech naqax l-istatwa ta' San Girgor fiż-Żejtun. Għaldaqstant ma setax jonqos li Salvatore Dimech jiġi influwenzat mill-pittur Hyzler fix-xoghol tiegħu, u huwa x'aktarx minhabba din l-influwenza li x-xogħlijiet ta' Dimech huma magħrufin aktar għas-serjetà u d-devozzjoni tagħhom milli għal-liriċiżmu, kif jikkummenta Mario Buhagiar: "*Salvu Dimech of Mosta, nicknamed 'Is-Sartx', was ... influenced by the Nazarene movement. His several painted wood processional statues, including the Annunciation at Balzan and the Assumption at Mosta, deviated from the ġMarianoñ Gerada tradition. They were more static and less lyrical but, presumably, more devout.*"<sup>33</sup>

Hekk kif Mastru Salv Dimech lesta l-istatwa tiegħu, il-Balzanin li kellhom fi hsiebhom dan ix-xoghol haduha r-Rabat (Malta) għand induratur biex jinduraha u jiżgraffjaha. Meta l-istatwa kienet lesta, il-Balzanin li tant hadmu u stinkaw biex għabru l-flus għaliha setgħu jilqgħuha b'għożża fil-parroċċa tagħhom. Dak iż-żmien il-popolazzjoni ta' Hal Balzan kienet ta' madwar 700 ruh.<sup>34</sup> Wara li l-istatwa twasslet sa tarf *Strada Reale*, kif kienet magħrufa t-Triq il-Kbira dak iż-żmien, f'salib it-toroq fejn Hal Balzan u Hal Lija jingħaqdu flimkien, kienet merfugħa fuq l-ispalel minn għaxart irġiel,

akkompanjata mill-kleru u l-poplu, fost id-daqq tal-qniepen u l-marċi mill-Banda 'L'Isle Adam' tar-Rabat, l-isparar u dimostrazzjoni kbira.<sup>35</sup> Dun Ġwann Dimech jghidilna li "s'issa ma nstab ebda dokument li jagħti d-data tal-wasla li jidher li kienet habta ta' nofs Marzu."<sup>36</sup> Dak iż-żmien il-festa titulari kienet tiġi ċċelebrata nhar il-25 ta' Marzu, li allura kienet għadha festa kmandata.<sup>37</sup> Fis-sena 1868 il-25 ta' Marzu habat il-jum ta' l-Erbgħa. Kif waslet fuq iz-zuntier tal-knisja parrokkjali, jissokta jirrakkonta Dimech, il-kappillan Dun Pawl Liċinju Micallef għamel diskors imqanqal ta' merħba fost l-entuzjażmu tal-poplu Balzani. Wara d-diskors tiegħu, il-kappillan bierek l-istatwa u din iddahhlet mill-bieb il-kbir tal-knisja biex hadet postha x'aktarx fil-kappellun tar-Rużarju, fejn għadha titqiegħed sal-lum fil-jiem tal-festa. Issa l-Balzanin ukoll kellhom l-istatwa titulari tagħhom, bħal hafna bliet u rhula ohra fil-gzejjer Maltin.

## L-istatwa tal-Lunzjata jsirulha xi tibdiliet

Tnejn u sittin sena wara, fl-1930, fi żmien il-kappillan Frangisku Saverju Zahra, l-istatwa tal-Lunzjata sarulha xi alterazzjonijiet. Il-vażun bilward bejn iż-żewġ figuri tal-vara tnehha u minflok u saret banketta indurata bi ktieb fuqha, intmess ukoll il-velu fuq ras il-Madonna, u l-ġwienah ta' l-Arkanġlu Gabriel inbidlu ma' oħrajn akbar.<sup>38</sup> Dawn l-alterazzjonijiet saru fuq id-disinn ta' l-iskultur Abram Gatt (1863-1944) minn Bormla u kienu esegwiti mill-iskultur Manwel Buhagiar (1876-1962) mir-Rahal il-Ġdid. Ghalkemm b'dawn il-modifiki l-istatwa għiet tappella aktar għall-gosti tal-poplu, irid jingħad ukoll li tilfet xi ftit mill-mod kif holomha u kif harġet minn idejn Salvatore Dimech. Minkejja dan kollu, kif isostni Rafel Bonnici Cali, l-istatwa tal-Lunzjata żammet il-kwalitajiet artistici li żejjinha bihom l-iskultur Dimech. Bonnici Cali jikkummenta hekk dwar din l-istatwa: "*Dimech's Annunciation, which is the only surviving example of the master's wood carving, displays a particular composition, good modelling, and, above all, a true Christian character, which on the whole may be classed among the best examples of local sacred art.*"<sup>39</sup>

Minbarra dawn l-alterazzjonijiet, l-istatwa għiet ukoll indurata u żgraffjata mill-ġdid, din id-darba għand id-ditta Coleiro tal-belt Valletta. Fl-istess okkażjoni sar ukoll xi tibdil fl-iskultura tal-pedestall u saret bradella ġdida. Fit-tmien panewijiet tal-pedestall tqiegħdu riljievi maħduma fil-bronż għand Vincenzo Sammut, brunżar minn Birkirkara, li mbagħad ġew argenti. Fit-tliet panewijiet tal-faċċata naraw il-figura ta' l-Ispirtu s-Santu taht forma ta' hamiema fin-nofs tal-pedestall, u l-figuri



*L-20 ta' April 1930. L-istatwa tal-Lunzjata, wara li sarulha xi tibdliet, giet indurata u zgraffjata mill-ġdid. Imdawra bid-devoti u d-dilettanti Balzanin fil-bidu tat-Triq il-Kbira, Hal Balzan, qabel ma ttehdet proċessjonalment lejn il-knisja parrokkjali. (Ritratt mill-kollezzjoni ta' l-awtur)*

allegoriċi ta' l-evanġelisti San Matthew u San Mark fuq kull naha. Fil-panewijiet tan-naha ta' wara n-*Nome di Maria* mdawra bi tna-x-il kewkba, flimkien ma' l-evanġelisti San Luqa u San Ġwann. Fil-ġnub tal-pedestall naraw il-profeta Isaija fuq naha u s-sultan David fuq in-naha l-oħra. Il-brazzi tal-fidda li kienu jintramaw mal-pedestall fil-festa tnehhew ukoll.<sup>40</sup>

Meta l-istatwa kienet lesta minn kollox, il-Balzanin hejjew għall-okkażjoni biex jilqgħuha mill-ġdid fosthom. Il-Lunzjata waslet Hal Balzan



*Il-Lunzjata fil-bieb tal-knisja f'jum il-festa. Ritratt tas-snin 50. Ir-reffigħa fuq quddiem (mix-xellug għal-lemin): Pawlu Camilleri (ta' Paroli), Guzeppi Bonello (taž-Zejt), Karmnu Zarb (ta' Luqa), Karmnu Zarb (tal-Lakku), u Karlu Zarb (tal-Pajs). Forċini: Valent Borg (ta' Kustjoni), in-naha tal-Madonna, u Ċensu Brincat (tal-Bażaž), in-naha ta' San Gabriel. Jidher ukoll Gabriel Caruana jħares 'il fuq lejn l-istatwa. (Hajr lil Marija Chetcuti)*

nhar l-Ghid il-Kbir, Hadd qabel il-festa proprja, billi dak iż-żmien il-festa kienet issir Hadd il-Ġdid. Fl-1930 l-Ghid gie fl-20 ta' April, u għalhekk il-festa tal-Lunzjata giet iċċelebrata l-Hadd, is-27 ta' April. Il-Balzanin laqgħuha fil-bidu tat-Triq il-Kbira, hdejn il-bini tas-Sur Fons fejn it-triq minn Birkirkara għal Hal Balzan tofroq naha lejn il-qalba tar-rahal u naha lejn Sant'Anton, f'tit 'il fuq mill-kunvent tal-patrijiet Karmelitani Skalzi. Wara li l-kappillan Zahra bierek l-istatwa, il-Balzanin imxew magħha f'korteo sal-knisja parrokkjali fost entużjażmu kbir. "Niftakar qisu l-bierah," kiteb Valent Muscat,

"il-korteo bl-istatwa telaq minn tarf Hal Balzan, mill-post fejn illum hemm il-*Valley Butcher*, u dar mat-toroq kollha ta' Hal Balzan. Għadni qed naraha fejn l-ghassa tal-Pulizija f'tarf ir-rahal u niežla lejn il-parroċċa fost id-daqq ferrieħi tal-Banda 'Sant'Elena' ta' Birkirkara li akkumpanjatha matul il-korteo kollu."<sup>41</sup>

## 1968: Il-Lunzjata tagħlaq mitt sena

Is-snin komplew igerbbu u waslet is-sena ċentinarja tal-vara tal-Lunzjata. Kienu għaddew mitt sena! Id-dinja kienet daqet l-esperjenza qarsa ta' żewġ gwerer dinjija, u pajjiżna kien għadda minn bidla kbira, soċjali u politika. Hadd mill-Balzanin li kienu raw l-istatwa tal-Lunzjata tasal għall-ewwel darba Hal Balzan fl-1868 ma kien għadu mal-hajjin! Izda kien hemm uliedhom u wlied uliedhom, li l-imhabba tagħhom lejn il-Lunzjata ma kienet xejn inqas minn ta' missirijiethom. Issa kien imiss lilhom ifakkru dan iċ-ċentinarju kif kien xieraq. Hal Balzan kien qed ihejji sabiex is-sena ta' wara jiċċelebra t-tliet mitt sena mill-bini tal-knisja parrokkjali, u għalhekk gie deċiż li ż-żewġ ċentinarji jigu ċċelebrati flimkien fl-1969. Izda l-jum tal-25 ta' Marzu 1968 ma setax jithalla għaddej mingħajr ma jitfakkar għeluq l-ewwel mitt sena ta' l-istatwa tal-Lunzjata.

Billi din kienet okkażjoni speċjali, il-kappillan, li allura kien il-Kan. Dun Karm Sciberras, kellu l-idea li l-istatwa tal-Lunzjata tinhareg min-niċċa u titqiegħed fuq il-bankun bħalma jsir fil-jiem tal-festa. Valent Muscat, devot kbir tal-Lunzjata u għal hafna snin kaxxier tal-każin 'San Gabriel', dlonk avviciña 'l-kappillan u wrieh l-idea tiegħu li tkun haġa xierqa li nhar il-25 ta' Marzu ssir purċissjoni bl-istatwa mat-toroq ewlenin tar-rahal. "Mill-ewwel qabel ma' l-idea li tajtu," kiteb Valent, "biss wegibni li

l-ewwel irid jitlob il-permess ta' l-Arcisqof, li allura kien Mons. Mikiel Gonzi. Wara ftit jiem huwa qalli li kien kollox sew rigward il-purçissjoni.<sup>42</sup> Hareġ ukoll il-permess tal-pulizija, għalkemm jidher li dan ma kienx daqshekk faċli.

Sebah il-jum tal-25 ta' Marzu, li kien it-Tnejn. Il-qniepen tal-parroċċa kienu ilhom ihabbru s-sollennità tal-festa tal-Lunzjata sa mill-jum ta' qabel f'nofs in-nhar. Il-programm tal-ġurnata beda b'quddiesa kantata fis-sebgha ta' fil-ghodu. Saret ukoll il-quddiesa li ssir ta' kull sena fil-jum liturġiku fil-knisja l-qadima tal-Lunzjata fi Triq it-Tliet Knejjes. Fil-ghaxija, fil-hamsa u nofs, tkanta l-ghasar bil-vuċijiet, u fis-sitta u kwart beda l-korteo *aux flambeaux* bl-istatwa ta' Marija Annunzjata. Il-Balzanin ikkonkorrew bi għarhom għal dan l-avveniment speċjali u mxew b'devozzjoni kbira quddiem l-istatwa bix-xemgħa f'idejhom. Il-purçissjoni ġibdet lejn il-pjazza, għaddiet minn Triq Idmejda, Triq Sisner, Triq San Valentin, u minn Triq il-Kbira lura għall-knisja parrokkjali. Tul il-korteo ġie rreċitat ir-Rużarju u tkanta l-Innu lil Marija Annunzjata. "Kienet verament purçissjoni straordinarja li halliet ferħ u paċi fil-qlub mhux biss tal-Balzanin iżda wkoll fil-qlub tal-barranin li kienu prezenti."<sup>43</sup> Mad-dhul tal-korteo, fis-sebgha u nofs, saret quddiesa letta djalogata b'diskors qasir ta' l-okkażjoni u tqarbina ġenerali. Dak in-nhar tqassmu *bookmarks* ta' l-okkażjoni.



TIFKIRA

ta'  
gheluq il-mitt sena  
ta' l-istatwa ta'


**MARIJA  
ANNUNZJATA**



BALZAN

1868 — 1968

*Il-bookmark, sempliċi imma sinifikattiva, li tqassmet erbghin sena ilu b'tifkira ta' l-ewwel ċentinarju ta' l-istatwa tal-Lunzjata. (Mill-kollezzjoni ta' l-awtur)*



*L-10 ta' Lulju 2005. Jum il-festa tal-Lunzjata fis-sena meta Hal Balzan fakkar it-350 sena mit-twaqqif tal-parroċċa. Ir-reffiegħa fuq quddiem (mix-xellug għal-lemin): Norbert Borg, Ramon Camilleri, John Pullicino, Emmanuel Gauci, u Ġorġ Grech. Fuq ix-xellug jidher ukoll Lino Ciappara li jagħmel forċina. (Ritratt: Silvio Cassar)*

Għalqet il-festa l-Banda 'San Gabriel' bid-daqq ta' marċi ferrieħa mat-toroq tal-parroċċa, sew in-naha t'isfel tar-rahall kif ukoll in-naha ta' fuq. "Kbir kien l-ghadd tan-nies li akkompanjaw lill-banda u l-entuzjażmu taż-żgħażaġħ xejn ma naqas tul il-marċ kollu." Hawn ta' min isemmi li ż-żewġ każini, flimkien ma' guvnott ta' dsatax-il sena li kien joqgħod hdejn il-knisja, wehlu l-artiklu 23 talli harqu xi nar mingħajr il-permess meħtieġ skond il-liġi.<sup>44</sup> Fil-hruġ u fid-dhul tal-purçissjoni l-każin tal-Banda 'San Gabriel' spara xi bombi tal-bjut; l-istess għamel il-każin 'Marija Annunzjata' meta l-istatwa kienet għaddejja minn quddiemu. Iż-żagħżuġħ imsemmi kien haraq batterija ta' stoppini kif il-vara kienet diehla fil-knisja. Dawn kienu incidenti żgħar li jintilfu fl-istorja u li sehħew fl-entuzjażmu tad-dilettanti Balzanin għal-Lunzjata u l-festa tagħha.

## Illum, 140 sena wara

Għaddew erbghin sena mit-tifkira ta' l-ewwel ċentinarju ta' l-istatwa titulari. Qisu l-bierah! Illum din l-istatwa għażiża tagħna għandha 140 sena. Tul dawn is-snin kollha l-istatwa ta' Marija Annunzjata baqgħet l-ghożża u l-mimmi t'għajnejn il-veri Balzanin. Fil-ġmiel u d-devozzjoni ta' din l-istatwa huma raw riflessi l-ġmiel u l-qdusija ta' Marija, Ommna tas-sema. Lejha rrikorrew kemm f'waqtiet ta' ferħ kif ukoll fil-waqtiet l-aktar ibsin tal-hajja, u fiha sabu l-faraġ li xtaqu u xxennqu għalih. Marija qatt ma ttradiethom. Hekk ukoll ma tiċhadx lilna meta, fil-jiem tal-festa tagħha speċjalment, nersqu lejha u għalenija ntenuhla:

Bhala wliedek, Omm minn tagħna,  
Nitolbuk tidhol għalina,  
Mit-tiġrif tal-kiefer għadu  
Nitolbuk tiddefendina.<sup>45</sup>

*Nota:* Inhosni grat speċjalment lejn Dr John Debono u Dr Eugene F. Montanaro, li l-kitbiet tagħhom “L-Istatwa Titulari ta’ Hal Balzan u l-Iskultura Tagħha” u “L-Iskultura Salvatore Dimech (1804-1886)” rispettivament huma ż-żewġ sorsi ewlenin għal dan l-artiklu. Inroddilhom hajr minn qalbi. Nirringrazzja hafna wkoll lis-Sur Carmel Parascandolo għax-xogħol professjonali tiegħu fit-thejji tar-ritratti.

*Kotba u kitbiet oħra li ġew ikkonsultati:*

Alexander Bonnici OFMConv, “Festi Titulari u Sekondarji fi Bliet u Rhula ta’ Malta u Ghawdex,” f’Joseph Grech, *Vari ta’ Malta u Ghawdex* (Malta: Publishers Enterprises Group Ltd, 1998), pp.9-16.

Joseph G. DeBono, *L-Istorja tal-Vara tal-Lunzjata ta’ Hal Tarxien* (Malta: Parroċċa Tarxien, 2004).

Michael Ellul, “Art and Architecture in Malta in the Early Nineteenth Century,” f’Mario Buhagiar (ed.), *Proceedings of History Week 1982* (Malta: The gMalta Historical Society, 1983), pp.1-19.

Emmanuel Fiorentino, *Il-Pittura f’Malta fis-Seklu Dsatax* (Malta: Publikazzjonijiet Indipendenza, 2006).

*Noti u referenzi*

- <sup>1</sup> Arkivju Kurja Arċiveskovili, Viżta Apostolika Pietru Dusina, fol.69. Ikkwotat minn (Mons. Dun) Ġwann Dimech, *Hal Balzan: Ġrajjetu sa l-1999* (Malta: Kunsill Lokali Balzan, 2004) p.19.
- <sup>2</sup> Arkivju Nutarili Valletta, Nutar Annunziato Frendo Micallef, MS. 845/26, p.276. Ikkwotat minn (Dr) John Debono, “L-Istatwa Titulari ta’ Hal Balzan u l-Iskultura Tagħha,” f’*Lehen il-Parroċċa ta’ Hal Balzan*, Harġa Nru 219, Lulju 2006, p.4, u Dok. 1B, p.8.
- <sup>3</sup> *Ibid.*, p.277.
- <sup>4</sup> Dun Pawl Liċinju Micallef, mir-Rabat (Malta), kien il-hmistax-il kappillan ta’ Hal Balzan. Huwa ha l-pussess nhar is-16 ta’ Frar 1855, u baqa’ jmxexxi l-parroċċa sas-sena 1874. Ara Dimech, *op.cit.*, p.198.
- <sup>5</sup> Arkivju Nutarili Valletta, Nutar A. Frendo Micallef, MS. 845/26, *op.cit.*, p.277. Ara Debono, *op.cit.*, p.8. Jinghad li l-istatwa tal-Madonna tar-Rużarju, xogħol l-iskultur Vincenzo Dimech fl-1777, minbarra li kienet tinhareġ fil-purċissjoni tar-Rużarju nhar l-ewwel Hadd t’Ottubru, kienet tohroġ ukoll nhar il-festa tal-Lunzjata bejn is-sena 1778 u l-1868, is-sena meta tlestiet l-istatwa titulari. Ara Dimech, *op.cit.*, p.151. Sa xi snin ilu f’Hal Balzan kien hawn id-drawwa li r-reffigħa tal-vara tal-Lunzjata fil-festa titulari ma jilbsux il-koll l-istess muzzetta: il-hames reffigħa ta’ quddiem kienu jilbsu muzzetta hamra, filwaqt li l-hamsa ta’ wara kienu jilbsu sewda, kif normalment tintlibes fil-purċissjoni tar-Rużarju. Din id-drawwa issa nqatgħet, u l-lum l-għaxar reffigħa jilbsu l-muzzetta hamra.
- <sup>6</sup> Arkivju Nutarili Valletta, Nutar A. Frendo Micallef, MS. 845/26, *op.cit.*, p.277. Ara Debono, *op.cit.*, Dok. 1C, p.8.
- <sup>7</sup> *Ibid.*, p.277.
- <sup>8</sup> Arkivju Parrokkjali Mosta, *Liber Baptizatorum V Ab Anno 1789 Ad Anno 1833, 28 Feb. 1804*, p.n.n. Ikkwotat minn Eugene F. Montanaro, “L-Iskultura Salvatore Dimech

(1804-1886),” f’Dun Ġużepp Fenech (ed.), *Hal Lija – Harsa lejn l-Imghoddi* (Malta: 1994), p.51. Montanaro jgħidliha li t-tagħrif li jagħti l-istoriku Castagna dwar id-dati tat-twelid u tal-mewt ta’ l-iskultur Salvatore Dimech mhux eżatt. Skond Castagna, Dimech twieled fl-1805 u miet fl-1887. Ara Pietro Paolo Castagna, *Lis Storia ta’ Malta bil Gzejer Tahha* (Malta: 1888), Appendix (1890), p.207.

- <sup>9</sup> Montanaro, *op.cit.*, *loc.cit.*
- <sup>10</sup> Interessanti ninnutaw li Dun Felic’ Calleja, qabel il-Mosta, kien kappillan Hal Balzan bejn is-snin 1792 u 1797. Ara Dimech, *op.cit.*, pp.184-186.
- <sup>11</sup> Arkivju Parrokkjali Lija, *Liber Quartus Matrimoniorum 1755-1896*, p.124. Ara Montanaro, *op.cit.*, p.52.
- <sup>12</sup> Arkivju Parrokkjali Lija, *op.cit.*, p.235. Ara Montanaro, *op.cit.*, *loc.cit.*
- <sup>13</sup> Arkivju Parrokkjali Lija, *Liber Quintus Baptizatorum 1827-1850*, p.214. Ara Montanaro, *op.cit.*, *loc.cit.*
- <sup>14</sup> Arkivju Parrokkjali Lija, *Liber Quintus Defunctorum 1859-1894*, p.282. Ara Montanaro, *op.cit.*, p.53. Martu Caterina mietet fil-5 ta’ Marzu 1888, sena u nofs wara żewġha. Fl-att tal-mewt tagħha, miżmum fir-Registru Pubbliku, naqraw li mietet f’darha: *Strada Reale, no.117, Casal Lia*. (Ara Registru Pubbliku, Valletta, Att tal-Mewt Nru 688/1885). Skond Montanaro, kien f’din l-istess dar li l-iskultur Salvatore Dimech x’aktarx għadda l-aħhar snin ta’ hajtu.
- <sup>15</sup> Castagna, *op.cit.*, L-Ewwel Parti, p.173. Huwa fatt kurjuż kif l-istess Castagna, fil-lista tax-xoghlijiet attribwiti lil Mastru Salv Dimech, din l-istatwa ta’ San Franġisk ihalliha barra. Ara Appendix, *op.cit.*, p.207.
- <sup>16</sup> Montanaro, *op.cit.*, p.54.
- <sup>17</sup> *Malta Government Gazette*, 2 May 1838, No. 1430, p.171.
- <sup>18</sup> *Ibid.*
- <sup>19</sup> Sigismondo Dimech (1769-1853) kien l-iskultur bravu li fl-1802 hadem fil-ġebli l-istatwi artistici ta’ l-Annunzjata u l-Arkanġlu Gabriel li nsibu fuq iz-zuntier tal-knisja ta’ Hal Balzan. Ara Castagna, Appendix, *op.cit.*, p.204.
- <sup>20</sup> *Ibid.*, p.207.
- <sup>21</sup> Ara Montanaro, *op.cit.*, nota 23, p.59.
- <sup>22</sup> Xoghlijiet oħra ta’ Salvatore Dimech li jagħti Castagna: l-istatwa ta’ San Pawl fi triq Hal Lija, l-istatwa quddiem il-knisja tal-Grazzja f’Haż-Żebbuġ (1842), San Pietru u San Pawl fin-Nadur (1850), l-istatwa tal-Madonna tal-Karmnu, li tmiss mal-knisja tal-Karmnu, bejn Triq it-Teatru u Triq iz-Zekka, fil-belt Valletta (1855), San Ġużepp fil-pjazza tal-Mosta, San Nikola u San Rokku fis-Siġġiewi (1860), il-Madonna tar-Rużarju fin-Nadur (1861), u l-istatwa tal-Madonna fiċ-ċimiterju tar-Rabat ta’ Ghawdex (1867). Ara Castagna, Appendix, *op.cit.*, p.207.
- <sup>23</sup> Ara Debono, *op.cit.*, p.6.
- <sup>24</sup> Xandru Farrugia (1791-1871) kien l-iskultur li fl-1829 naqqax fl-injam l-istatwa tal-Lunzjata għall-parroċċa ta’ Hal Tarxien. L-iskultur Salvu Psaila (1798-1871) halla, bhala l-aqwa xogħol tiegħu, l-istatwa ta’ Sant’Elena ta’ Birkirkara fis-sena 1837. L-istatwarju Karlu Darmanin (1825-1909) kien għadu kemm hadem fil-kartapesta l-istatwa tas-Salvatur għall-parroċċa ta’ Hal Lija fl-1864.
- <sup>25</sup> Montanaro, *op.cit.*, p.56.
- <sup>26</sup> Arkivju Nutarili Valletta, Nutar A. Frendo Micallef, MS. 845/26, p.269. Ara Debono, *op.cit.*, Dok. 1A, p.7. Dan il-kuntratt bejn Pasquale Muscat u Mario Borg fuq naha u l-iskultur Salvatore Dimech fuq in-naha l-oħra sar “*nella casa posta in Casal Balzan nella Strada Tre Chiese numero quaranta.*”
- <sup>27</sup> *Ibid.*, MS. 845/35, pp.1339-1340. Ara Debono, *op.cit.*, Dok. 2, p.9. Din id-dikjarazzjoni wkoll saret fl-istess uffiċċju tan-Nutar Frendo Micallef, Nru 40, Triq it-Tliet Knejjes, Hal Balzan.
- <sup>28</sup> Inrodd hajr lis-Sur Joseph Gambin (Hal Balzan) li ġibidli



- l-attenzjoni għal din id-dar u li hadni naraha nhar il-Hadd, il-21 ta' Ottubru 2007.
- <sup>29</sup> Is-Sur Joe Borg, storiku intizj hafna fuq il-ġrajja tal-Mosta u r-Rotunda tagħha, għalkemm jistqarr li sa fejn jaf hu m'hemm l-ebda dokument fl-arkivju tal-knisja arċipretali tal-Mosta li juri dan, kitibli hekk: "Għandi 70 sena u sa minn tfuliti dejjem smajt li f'din it-triq Salvu Dimech hadem l-istatwa oriġinali li kellna. Hekk kienu jghidu d-dilettanti tal-knisja Mostin. Fuq din it-tradizzjoni popolari mexa saħansitra l-Kunsill Lokali meta xi snin ilu hareġ bl-idea li jwajjal plakka kommemorattiva mal-faċċata tad-dar li fiha nġhad li Salvu Dimech hadem l-ewwel statwa titolari ta' Santa Marija tagħna" (minn ittra lill-awtur data 1-21 ta' Jannar 2008). Niringrazzjah tat-tagħrif u l-interess tiegħu.
- <sup>30</sup> Hekk, nġhidu ahna, l-iskultur Vincenzo Dimech (1768-1831) hadem l-istatwa ta' San Publu fl-1811 fil-Furjana stess, f'dar fi Triq il-Miratur kantuniera ma' Triq San Publu; Mariano Gerada (1766-1823) wkoll hadem l-istatwa titolari ta' Santa Katerina fl-1818 fiż-Żurrieq stess, ġo hanut quddiem il-knisja; u l-istatwa ta' Sant'Elena nhadmet minn Salvu Psaila fl-1837 f'dar fi Triq Hal Gharghur, ġo Birkirkara. Ara Guido Lanfranco, *L-Istatwi Titolari u l-Istatwarji Tagħhom* (Malta: Klabb Kotba Maltin, 1999), pp. 4, 12, 55.
- <sup>31</sup> Castagna, Appendix, *op.cit.*, p.207. Montanaro jaraha "haġa tassew stramba li Salvatore Dimech lesta dawn iż-żewġ vari titolari fl-istess sena (1868)." Wiehed jissuspetta li Dimech beda jahdem fuq dawn iż-żewġ vari titolari qabel is-sena 1868. Fil-każ tal-Lunzjata, ix-xogħol beda ta' l-inqas sena qabel, meta fi Frar 1867 Pasquale Muscat u Mario Borg iffirmaw il-kuntratt ma' l-iskultur. Hawn ta' min jghid li bejn l-1860 u l-1866 Salvatore Dimech kien impenjat sew fix-xogħol ta' skultura fil-bini tat-Teatru Rjal. Montanaro juri l-fehma li dan ix-xogħol fit-Teatru Rjal seta' kien il-kaġun prinċipali ta' xi dewmien fl-esekuzzjoni tal-vari titolari ta' l-Assunta u tal-Lunzjata. Ara Montanaro, *op.cit.*, nota 36, p.60.
- <sup>32</sup> In-Nazareni kienu grupp ta' pitturi żgħażaġh idealisti li tfaċċaw fil-Ġermanja fil-bidu tas-seklu 19. Aktar 'il quddiem huma stabilixxew ruhhom f'Ruma, u kien hawn li influwenzaw lill-artisti Maltin li kienu qed jistudjaw f'dik il-belt. Ara Dominic Cutajar u Emmanuel Fiorentino, "Trends and Influences in Maltese Art 1800-1964," f'Victor Mallia-Milanes (ed.), *The British Colonial Experience 1800-1964* (Malta: Mireva Publications, 1988), pp.249-261. Ara wkoll Ian Chilvers (ed.), *The Oxford Dictionary of Art* (Oxford University Press, 2004), p.495.
- <sup>33</sup> Mario Buhagiar, "The Cult of St Catherine in Malta," fil-ktieb ta' Seraphim M. Zarb u Mario Buhagiar, *St Catherine of Alexandria: Her Churches, Paintings and Statues in the Maltese Islands* (Malta: 1979), p.220. Buhagiar isostni li kien minhabba dan in-nuqqas ta' appell popolari li xi xogħlijiet ta' Salvatore Dimech wara ġew mimsusa jew modifikati. Dan ġara kemm fil-każ tal-Lunzjata, kif se naraw 'il quddiem, u aktar u aktar fil-każ ta' Santa Marija tal-Mosta, li fl-1948 sarulha tibdijiet kbar taht id-direzzjoni ta' l-iskultur Vincent Apap. Dwar l-istatwa ta' l-Assunta kif harġet minn idejn Salvatore Dimech, Montanaro jikteb: "Jidher li kienet xbiha devota li tevoka ġmiel u perfezzjoni morali. ... fiha jispikka l-aktar il-mod oriġinali li bih l-iskultur esegwixxa l-qagħda tal-mant wiesa' u miftah tal-Madonna." Ara Montanaro, *op.cit.*, p.56. Ara wkoll Carmel Bezzina, "Parish Titular Statues: The Annunciation – Balzan," *Heritage* 66 (Malta: Midsea Publications), p.1286.
- <sup>34</sup> Fl-1861 il-popolazzjoni ta' Hal Balzan kienet ta' 662 ruh, skond iċ-ċensiment tal-31 ta' Ottubru ta' dik is-sena. Ara *Census of the Islands of Malta, Gozo and Comino* (Malta, 1863), pp.2, 28.
- <sup>35</sup> Ara Devot, "Għeluq il-Mitt Sena ta' l-Istatwa ta' Marija Annunzjata," *Il-Berqa*, il-25 ta' Marzu 1968, p.4. Il-qatt minsi Valent Muscat (1913-1988) jirrakkonta aneddodu helu marbut mal-wasla tal-Lunzjata fl-1868. Jghid li kien sama' minghand ix-xjuh ta' qablu li "dak in-nhar, qalb il-folla ta' Balzanin ..., kien hemm wiehed imlaqqam l-Orlandiż li qalilhom: 'Huti Balzanin, għamilna din l-istatwa hekk sabiha u se nehduha lejn ir-rahall mingħajr banda?' U dak il-hin qala' l-milsa minn rasu u beda jiġbor, u f'qasir żmien kellu biżżejjed biex mar qala' l-Banda 'L'Isle Adam', li akkompanjat il-vara mir-Rabat sa Hal Balzan ...." Ara Valentino Muscat, "L-Ewwel Ċentinarju tal-Vara ta' Marija Annunzjata 1868-1968," *Hal Balzan*, Nru 40, Marzu/April 1978, p.1.
- <sup>36</sup> Dimech, *op.cit.*, pp.148-149.
- <sup>37</sup> Il-festa tal-Lunzjata baqgħet tiġi ċċelebrata fil-jum liturġiku tagħha tal-25 ta' Marzu x'aktarx sas-sena 1919, barra meta dan il-jum kien jahbat fil-Gimgha Mqaddsa. Fl-1920 il-festa tal-Lunzjata, kemm f'Hal Balzan kif ukoll f'Hal Tarxien, saret il-Hadd, il-11 ta' April, Hadd fuq l-Ghid il-Kbir, magħruf minna l-Maltin bhala Hadd il-Ġdid (*Dominica in Albis*). Ara *Guida Generale di Malta e Gozo* (1920). Il-kittieb prezenti qed ihejji studju dwar id-dati meta ġiet iċċelebrata l-festa tal-Lunzjata f'Hal Balzan mis-sena 1868 sal-lum.
- <sup>38</sup> Il-bukkett bil-ward li tneħħa mill-istatwa oriġinali ta' Salvatore Dimech illum jintrama fuq l-artal tal-kor fil-jiem tal-festa titolari, filwaqt li l-kapitell ta' taht il-vażun bil-ward jintuża biex fuqu jitqiegħed l-ostensorju tar-relikwa fuq l-artal maġġur. Il-ġwienah ta' l-anġlu Gabriel tqiegħdu finta mad-dahar tan-niċċa ta' San Mikiel billi din in-niċċa pjuttost ċkejna ma tippermettix li l-istatwa ta' San Mikiel tidhol fiha bil-ġwienah oriġinali tagħha.
- <sup>39</sup> Rafael Bonnici Cali, "The Processional Statue of the Annunciation," *Hal Balzan*, Nru 36, Lulju/Awissu 1977, Supplement p.II.
- <sup>40</sup> Dawn il-brazzi llum jintramaw bejn il-pilastru maġġuri fuq il-presbiterju fil-jiem tal-festa.
- <sup>41</sup> Muscat, *op.cit.*, p.4. Ara wkoll Dimech, *op.cit.*, p.149. Dak iż-żmien l-ghassa tal-pulizija kienet fil-kantuniera hdejn il-garaxx tal-Percius, faċċata tal-hanut tal-Qādi, it-*Three Villages Bar*. L-ghassa, li kienet taqdi l-htigijiet ta' Hal Lija u Hal Balzan, baqgħet f'dak l-istess post sas-snin 70. Il-hanut tal-laham *Valley Butcher* li jissemma għadu hemm, iżda l-lum iġib l-isem *ARG Meat Market*.
- <sup>42</sup> Muscat, *op.cit.*, p.4.
- <sup>43</sup> *Ibid.*
- <sup>44</sup> Iż-żagħżuġ li jissemma huwa Charles Briffa li aktar tard stabbilixxa ruhu b'mod professjonali fil-qasam tal-logħob tan-nar. Il-familja Briffa kienu joqogħdu fid-dar Nru 2, Triq l-Annunzjata, kantuniera ma' Triq Dun Spir Sammut.
- <sup>45</sup> Dan huwa r-ritornell tal-*Kurunella lil Marija Annunzjata*, kurunella antika li ilha tingħad fil-parroċċa ta' Hal Balzan sa mis-seklu 19. Inkitbet x'aktarx qrib is-sena meta saret l-istatwa titolari. Fil-fatt kien b'digriet tat-3 ta' Lulju 1871 li l-Isqof Mons. Fra Gaetano Pace Furno ta 40 jum indulġenza lil min jghid bil-qalb din il-kurunella. Din l-istess kurunella għadha sal-lum tingħad fit-tlett ijiem tat-tridu.